

मेधातिथिः काण्वः। पवमानः सोमः। गायत्री

प्र ये गावो न भूर्णयस्त्वेषा अयासो अक्रमुः। घ्नन्तः कृष्णामप त्वचम्॥ ९.०४१.०१

ये- सोमाः। त्वेषाः- दीप्ताः। अयासः- गतिशीलाः। कृष्णम्- आकर्षकम्। त्वचम्- आवरणम्।

अप घ्नन्तः- निघ्नन्तः। भूर्णयो न गावः- क्षिप्राः किरणा इव। प्र- प्रकर्षेण। अक्रमुः- सरन्ति॥१॥

सुवितस्य मनामहेऽति सेतुं दुराव्यम्। साहांसो दस्युमव्रतम्॥ ९.०४१.०२

अव्रतम्- धर्मविरोधिनम्। व्रतं धर्मः। नजस्तद्विरोधित्वम्। दस्युम्- चोरम्। साहांसः- अभिभवन्।

दुराव्यम्- दुष्टमतिम्। सेतुम्- बन्धनम्। अति- अतिक्रम्य। सुवितस्य- सुष्ठु प्राप्तस्य सोमस्य भर्गः।

मनामहे- ध्यायामः॥२॥

शृण्वे वृष्टेरिव स्वनः पवमानस्य शुष्मिणः। चरन्ति विद्युतो दिवि॥ ९.०४१.०३

शुष्मिणः- बलिनः। पवमानस्य- पूयमानस्य सोमस्य। वृष्टेरिव स्वनः- वैद्युतस्वन इव नादः।

शृण्वे- श्रूयते। दिवि- चित्ताकाशे। विद्युतः- सोमस्य दीप्तयः। चरन्ति॥३॥

आ पवस्व महीमिषं गोमदिन्दो हिरण्यवत्। अश्वावद्वाजवत्सुतः॥ ९.०४१.०४

इन्दो- रस। सुतः- निष्पन्नः सन्। महीम्- महतीम्। इषम्- सदिच्छाम्। गोमत्- ज्ञानवतीम्।

हिरण्यवत्- ज्योतिष्मतीम्। अश्वावत्- प्राणवतीम्। वाजवत्- हव्ययुक्तां संपदम्। आ-

आभिमुख्येन। पवस्व- क्षर॥४॥

स पवस्व विचर्षण आ मही रोदसी पृण। उषाः सूर्यो न रश्मिभिः॥ ९.०४१.०५

उषाः- अहानि । सूर्यः- सविता । रश्मिभिः- किरणैः । न- इव । विचर्षणे- सूक्ष्मदर्शिन् । सः-
तादृशः सन् । आ- समन्तात् । पवस्व- क्षर । मही- महत्यौ । रोदसी- द्यावापृथिव्यौ । पृण-
पूरय ॥५॥

परि णः शर्मयन्त्या धारया सोम विश्वतः । सरा रसेव विष्टपम् ॥ ९.०४१.०६

विष्टपम्- भूमिम् । रसेव- वृष्ट्युदकमिव । नः- अस्मान् । विश्वत- सर्वतः । परि- परितः ।
शर्मयन्त्या- मङ्गलवत्या । धारया । सोम- रस । सर- अभिसर ॥६॥

Dr. Rangraji